

V. റിപ്പോർട്ട് സമർപ്പണം

1. എസ്റ്റിമേറ്റ്സ് കമ്മിറ്റിയുടെ മൂന്ന് മുതൽ ആറ് വരെയുള്ള റിപ്പോർട്ടുകൾ

ശ്രീ. വി. ഡി. സതീശൻ: സർ, എസ്റ്റിമേറ്റ്സ് കമ്മിറ്റിയുടെ അദ്ധ്യക്ഷനായ ഞാൻ സമിതിയുടെ 3, 4, 5 എന്നീ ആക്ഷൻ ടേക്കൺ റിപ്പോർട്ടുകളും മാനസികാരോഗ്യ മേഖലയെ സംബന്ധിച്ച ആറാമത് റിപ്പോർട്ടും സമർപ്പിക്കുന്നു.

2. പരിസ്ഥിതി സംബന്ധിച്ച സമിതിയുടെ നാലാമത്തെ റിപ്പോർട്ട്

ശ്രീ. സി. പി. മൂഹമ്മദ്: സർ, പരിസ്ഥിതി സംബന്ധിച്ച സമിതിയുടെ ചൊയർമാനായ ഞാൻ സമിതിയുടെ നാലാമത് റിപ്പോർട്ട് സമർപ്പിക്കുന്നു.

VI. നിയമനിർമ്മാണകാര്യം

സബ്ജക്ട് കമ്മിറ്റി റിപ്പോർട്ട് ചെയ്തപ്രകാരമുള്ള താഴെപ്പറയുന്ന ബില്ലുകൾ പരിഗണനയ്ക്ക് എടുക്കണമെന്ന പ്രമേയവും അനന്തരഘട്ടങ്ങളും:

1. 2012-ലെ കേരള തദ്ദേശസ്വയംഭരണ സ്ഥാപനങ്ങൾ (കുറുമാറ്റം നിരോധിക്കൽ) ഭേദഗതി ബിൽ

പഞ്ചായത്തും സാമൂഹ്യക്ഷേമവും വകുപ്പുമന്ത്രി (ഡോ. എം. കെ. മുനീർ): സർ, സബ്ജക്ട് കമ്മിറ്റി റിപ്പോർട്ട് ചെയ്തപ്രകാരമുള്ള 2012-ലെ കേരള തദ്ദേശസ്വയംഭരണ സ്ഥാപനങ്ങൾ (കുറുമാറ്റം നിരോധിക്കൽ) ഭേദഗതി ബിൽ പരിഗണനയ്ക്കെടുക്കണമെന്ന പ്രമേയം ഞാൻ അവതരിപ്പിക്കുന്നു.

ഗ്രാമവികസനവും ആസൂത്രണവും സാംസ്കാരികവും നോർക്കയും വകുപ്പുമന്ത്രി (ശ്രീ. കെ. സി. ജോസഫ്): സർ, ഞാൻ പ്രമേയത്തെ പിന്താങ്ങുന്നു.

ശ്രീ. പി. ശ്രീരാമകൃഷ്ണൻ: സർ, 2012-ലെ കേരള തദ്ദേശസ്വയംഭരണ സ്ഥാപനങ്ങൾ (കുറുമാറ്റം നിരോധിക്കൽ) ഭേദഗതി ബില്ലിന്മേലുള്ള വിധേയനക്കുറിപ്പ് രേഖപ്പെടുത്തുകയാണ്. കുറുമാറ്റം നിരോധിക്കുന്ന ബിൽ രാഷ്ട്രീയത്തിൽ പ്രസക്തമല്ലാത്ത സ്ഥിതിയിലേക്ക് രൂപപ്പെടുകയാണ്. പാർട്ടികൾ വിവിധ ഗ്രൂപ്പുകളായി മാറിയ സാഹചര്യത്തിൽ ഈ നിയമം എങ്ങനെ പ്രായോഗികമായി വരുമെന്നുള്ളതാണ് ഞങ്ങളുടെ വിധേയനക്കുറിപ്പ്. ഇവിടെ പല ഗ്രൂപ്പുകളായി തിരിഞ്ഞ് ആരുടെ വിപ്പാണ് ഗവൺമെന്റ് നടപ്പാക്കേണ്ടത്, പഞ്ചായത്തുകൾ നടപ്പാക്കേണ്ടത് എന്നുള്ള പ്രശ്നം ഉയർന്നുവരുന്നുണ്ട്. എങ്ങനെയാണ് ഈ പ്രശ്നം കൈകാര്യം ചെയ്യുകയെന്നുള്ള ആശങ്ക ഞങ്ങൾ ഉന്നയിക്കുകയാണ്. കേരളത്തിലെ ഭരണകക്ഷിയായ കോൺഗ്രസ്സിലെ ഗ്രൂപ്പുകളെക്കുറിച്ച് ഞങ്ങൾക്ക് കിട്ടിയ സാമാന്യ അറിവുപ്രകാരം ഐ, എ എന്നീ ഗ്രൂപ്പുകളുണ്ട്. എ ഗ്രൂപ്പിൽത്തന്നെ ഉമ്മൻ ചാണ്ടി, വി.എം.സുധീരൻ, വയലാർ രവി ഗ്രൂപ്പുകളുമുണ്ട്. ഐ ഗ്രൂപ്പിൽ രമേശ് ചെന്നിത്തല, കെ. മുരളീധരൻ ഗ്രൂപ്പുകളുണ്ട്, കൂടാതെ ശ്രീ. വി. ഡി. സതീശന്റെ പുതിയ ഹമിത ഗ്രൂപ്പുമുണ്ട്.

[അദ്ധ്യക്ഷവേദിയിൽ മി. ഡെപ്യൂട്ടി സ്പീക്കർ]